

(ബി) റബ്ബർ വിലസ്ഥിരതാ ഫണ്ട് വർദ്ധിപ്പിക്കണമെന്ന കർഷകരുടെ ആവശ്യം പരിഹരിക്കാൻ എന്തെല്ലാം നടപടികൾ സ്വീകരിച്ചിട്ടുണ്ട്; വിശദമാക്കാമോ;

(സി) റബ്ബർ വിലസ്ഥിരതാ ഫണ്ടിന്റെ കാര്യത്തിൽ കാലോചിതമായ എന്തെല്ലാം മാറ്റങ്ങളാണ് നടപ്പിലാക്കാൻ ഉദ്ദേശിക്കുന്നത്; വിശദമാക്കാമോ?

(എ-സി) സംസ്ഥാനത്ത് റബ്ബർ കർഷകർ നേരിടുന്ന സാമ്പത്തിക പ്രതിസന്ധി പരിഹരിക്കുന്നതിനും റബ്ബർ കൃഷി ലാഭകരമാക്കുന്നതിനുംവേണ്ടി റബ്ബറിന് താങ്ങു വില പ്രഖ്യാപിച്ച് റബ്ബർ കർഷകർക്ക് സബ്സിഡി നേരിട്ട് ലഭ്യമാക്കുന്ന പദ്ധതിയായ റബ്ബർ പ്രൊഡക്ഷൻ ഇൻസെന്റീവ് സ്കീം സംസ്ഥാന സർക്കാർ 2015 മുതൽ നടപ്പിലാക്കിവരികയാണ്. ധനകാര്യ വകുപ്പും റബ്ബർ ബോർഡും സംയുക്തമായാണ് പദ്ധതി നടപ്പിലാക്കുന്നത്. പദ്ധതി പ്രകാരം റബ്ബറിന്റെ താങ്ങുവിലയും റബ്ബർ ബോർഡ് അതതു ദിവസം പ്രസിദ്ധീകരിക്കുന്ന വിലയും തമ്മിലുള്ള വ്യത്യാസം, റബ്ബർ ബോർഡ് സാക്ഷ്യപ്പെടുത്തിയ ബില്ലിന്റെ അടിസ്ഥാനത്തിൽ സബ്സിഡിയായി, രജിസ്റ്റർ ചെയ്ത കർഷകരുടെ ബാങ്ക് അക്കൗണ്ടിലേയ്ക്ക് നൽകുന്നു. ഒരു ഹെക്ടറിന് പ്രതിവർഷം പരമാവധി 1800 കിലോഗ്രാം റബ്ബറിനാണ് ആനുകൂല്യം നൽകുന്നത്. 5 ഹെക്ടറിന് താഴെ കൃഷി ഭൂമിയുള്ള കർഷകർക്ക് പരമാവധി രണ്ടു ഹെക്ടറിനാണ് സബ്സിഡി നൽകുന്നത്. പ്രസ്തുത പദ്ധതിക്കായി 2021-22 സാമ്പത്തിക വർഷത്തെ സംസ്ഥാന ബഡ്ജറ്റിൽ 500 കോടി രൂപ വകയിരുത്തിയിട്ടുണ്ട്. 2021 മാർച്ച് മാസത്തിനുശേഷം സബ്സിഡി ഇനത്തിൽ നൽകാനുള്ള തുക കർഷകർക്ക് കൈമാറുന്നതിനുള്ള നടപടികൾ സ്വീകരിച്ചുവരുന്നു. റബ്ബർ പ്രൊഡക്ഷൻ ഇൻസെന്റീവ് സ്കീമിനുകീഴിൽ റബ്ബറിന്റെ താങ്ങുവില 2021 ഏപ്രിൽ 1 മുതൽ 150 രൂപയിൽ നിന്ന് 170 രൂപയായി വർദ്ധിപ്പിച്ചിട്ടുണ്ട്.

#### **കർഷകർക്ക് ഡിജിറ്റൽ സാങ്കേതിക വിദ്യയുടെ സഹായം**

41(2760) ശ്രീ. കെ. എം. സച്ചിൻദേവ്: താഴെക്കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) ഡിജിറ്റൽ സാങ്കേതികവിദ്യയുടെ സഹായത്തോടെ ഏതൊക്കെ തരത്തിലുള്ള സഹായമാണ് കർഷകർക്ക് ഇപ്പോൾ ലഭ്യമാക്കിക്കൊണ്ടിരിക്കുന്നത് എന്നറിയിക്കാമോ?

ഡിജിറ്റൽ സാങ്കേതിക വിദ്യയുടെ സഹായത്തോടെ ആവിഷ്കരിച്ചിട്ടുള്ള സംസ്ഥാന കൃഷി വകുപ്പിന്റെ വെബ് പോർട്ടലാണ് Agriculture Information Management System (AIMS). പ്രസ്തുത പോർട്ടലിനുകീഴിൽ പ്രകൃതിദുരന്തം കാരണമുണ്ടായ വിളനാശങ്ങൾക്ക് ധനസഹായത്തിനുള്ള അപേക്ഷ, സംസ്ഥാനവിള ഇൻഷുറൻസ് പദ്ധതിയിൽ അംഗത്വം, നഷ്ടപരിഹാരത്തിനായി അപേക്ഷ നൽകൽ, നെൽകൃഷി യോഗ്യമായ നെൽവയലുടമകൾക്കുള്ള റോയൽറ്റി, കേരള ഫാം ഫ്രണ്ട് പഴം-

പച്ചക്കറി അടിസ്ഥാന വില പദ്ധതി എന്നീ പദ്ധതികളിലെ സേവനങ്ങൾ, കർഷകരുടെ അപേക്ഷ സ്വീകരിക്കുന്നത് മുതൽ ആനുകൂല്യവിതരണംവരെയുള്ള എല്ലാ നടപടിക്രമങ്ങളും ഇപ്പോൾ ഓൺലൈൻ മുഖേനയാണ് നടന്നുവരുന്നത്. കൂടാതെ കാർഷിക മേഖലയുടെ വികസനത്തിനായി നവമാധ്യമങ്ങളുടെ സേവനം വിനിയോഗിച്ചും വിവര സാങ്കേതികവിദ്യയുടെ സാധ്യതകൾ പ്രയോജനപ്പെടുത്തിയും താഴെപ്പറയുന്ന സേവനങ്ങൾ കർഷകർക്കായി നിലവിൽ ഡിജിറ്റൽ രൂപത്തിൽ നൽകുന്നുണ്ട്.

കാർഷിക വിവര സങ്കേതം വെബ് പോർട്ടൽ - [www.krishi.info](http://www.krishi.info) - വിവര വിനിമയ സാങ്കേതിക വിദ്യ അടിസ്ഥാനമാക്കി ഒരുക്കുന്ന ഏകജാലക സംവിധാനമാണ് "കാർഷിക വിവര സങ്കേതം - ഒരു വിരൽത്തുമ്പിൽ" എന്ന വെബ്പോർട്ടൽ.

മൊബൈൽ ആപ്ലിക്കേഷൻ - കൃഷിഭവനങ്ങളിലെ കൃഷി ഉദ്യോഗസ്ഥരുടെ ഉപയോഗത്തിനായി കാർഷിക വിവര സങ്കേതം - ഒരു വിരൽത്തുമ്പിൽ എന്ന മൊബൈൽ ആപ്ലിക്കേഷൻ.

കൃഷി മന്ത്രി വിളിപ്പാത്രം - ബഹുമാനപ്പെട്ട കൃഷി വകുപ്പുമന്ത്രി കർഷകരുമായി നേരിട്ടു സംവദിക്കുന്ന പരിപാടി

ഫേസ്ബുക്ക് ഗ്രൂപ്പ്-കാർഷിക വിവര സങ്കേതം, ഫേസ്ബുക്ക് ലൈവ്- ഓൺലൈൻ ഫാർമേക്സ് ഫീൽഡ് സ്കൂൾ - കർഷകർക്കുള്ള തത്സമയ പരിശീലന പരിപാടി വാട്ട്സ്ആപ്പ് ഗ്രൂപ്പുകൾ,

എസ്.എം.എസ്.-

[www.mkisan.gov.in](http://www.mkisan.gov.in)-കേന്ദ്ര ഗവൺമെന്റ് തയ്യാറാക്കിയിട്ടുള്ള [mkisan.gov.in](http://mkisan.gov.in) എന്ന എസ്.എം.എസ്. പ്ലാറ്റ്ഫോമിലൂടെ സംസ്ഥാന, ജില്ലാ, ബ്ലോക്കതല കൃഷി ഉദ്യോഗസ്ഥർ കർഷകർക്ക് എസ്.എം.എസ്. മുഖേന നവീന കൃഷി രീതികളെക്കുറിച്ചും കൃഷിവകുപ്പിന്റെ വിവിധ സ്കീമുകളെക്കുറിച്ചും വിവരങ്ങൾ നൽകുന്നു.

FEM@Mobile -

കാർഷിക വികസന കർഷക ക്ഷേമ വകുപ്പ് കേരള കാർഷിക സർവ്വകലാശാലയും ചേർന്ന് തയ്യാറാക്കിയിട്ടുള്ള മൊബൈൽ ആപ്ലിക്കേഷനായ FEM@Mobile, വെബ്സൈറ്റായ [www.farmextensionmanager.com](http://www.farmextensionmanager.com) എന്നിവ കാർഷിക വിജ്ഞാന വ്യാപന ഉദ്യോഗസ്ഥർ, കാർഷിക വിദ്യാർത്ഥികൾ, പുരോഗമനോന്മുഖരായ കർഷകർ എന്നിവർക്ക് വളരെ പ്രയോജനപ്രദമാണ്.

ASHA Portal -

വിദഗ്ദ്ധരായ തൊഴിലാളികളുടെ സഹായത്തോടെ കാർഷിക യന്ത്രങ്ങളും സേവനങ്ങളും മിതമായ നിരക്കിൽ കർഷകർക്കും കാർഷിക മേഖലയിൽ പ്രവർത്തിക്കുന്ന സംഘങ്ങൾക്കും ലഭ്യമാക്കുന്നതിനാണ് ASHA പോർട്ടൽ എന്ന ([www.asha.kerala.gov.in](http://www.asha.kerala.gov.in)) സൗകര്യം ഏർപ്പെടുത്തിയിരിക്കുന്നത്.

K-SWIFT Portal -

വളം ഉത്പാദനം, മൊത്തക്കച്ചവടം, ചില്ലറ വില്പന വ്യവസായം/വ്യാപാരം ചെയ്യുന്നതിനുള്ള പുതിയ ലൈസൻസ്, കീടനാശിനി ഉത്പാദനം, മൊത്തക്കച്ചവടം, ചില്ലറ വില്പന വ്യവസായം/വ്യാപാരം ചെയ്യുന്നതിനുള്ള പുതിയ ലൈസൻസ്, പെസ്റ്റ് കൺട്രോൾ ഓപ്പറേഷൻസുമായി ബന്ധപ്പെട്ട് പ്രവർത്തനങ്ങൾ ചെയ്യുന്നതിനുള്ള പുതിയ ലൈസൻസ് തുടങ്ങിയ ലൈസൻസുകൾ നൽകുന്നതിനുള്ള നടപടികൾ നിലവിൽ പൂർണ്ണമായും K-SWIFT മുഖേനയാണ് നടത്തുന്നത്. [www.kswift.kerala.gov.in](http://www.kswift.kerala.gov.in) എന്ന കേരള സർക്കാരിന്റെ തന്നെ പോർട്ടലിലാണ് ഏകജാലക സംവിധാനം എന്ന നിലയിൽ ഈ സൗകര്യം പ്രവർത്തിക്കുന്നത്.

സേവന പെൻഷൻ പോർട്ടൽ - പദ്ധതി പൂർണ്ണമായും ഓൺലൈനായി [www.welfarepension.lsgkerala.gov.in](http://www.welfarepension.lsgkerala.gov.in) എന്ന വെബ് പോർട്ടൽ മുഖേന ചെറുകിട നാമമാത്ര കർഷക പെൻഷൻ ആനുകൂല്യങ്ങൾ നേരിട്ട് കർഷകരുടെ ബാങ്ക് അക്കൗണ്ടുകളിലേയ്ക്ക് ഡി.ബി.റ്റി. മുഖേന വിതരണം നടത്തുന്നു. മേൽസൂചിപ്പിച്ച സൗകര്യങ്ങൾ കൂടാതെ കേന്ദ്ര സർക്കാർ പദ്ധതികളുടെ നടത്തിപ്പുമായി ബന്ധപ്പെട്ട് താഴെപ്പറയുന്ന വെബ് പോർട്ടലുകളും ഡിജിറ്റൽ സാങ്കേതിക വിദ്യയുടെ സഹായത്തോടെ നിലവിൽ പ്രവർത്തിക്കുന്നുണ്ട്. PM-KISAN SAMMAN NIDHI portal- [www.pmkisan.gov.in](http://www.pmkisan.gov.in), സോയിൽ ഹെൽത്ത് കാർഡ് പോർട്ടൽ- [www.soilhealth.dac.gov.in](http://www.soilhealth.dac.gov.in)

(ബി) കൃഷി വകുപ്പിന്റെ എല്ലാ പദ്ധതികളും ഒരു കുടക്കീഴിൽ കൊണ്ടു വരുന്നതിനുള്ള നടപടികൾ സ്വീകരിച്ചിട്ടുണ്ടോ?

വിവര സാങ്കേതിക വിദ്യയുടെ സഹായത്തോടുകൂടി കാർഷിക വികസന കർഷക ക്ഷേമ വകുപ്പിനെ നവീകരിക്കുന്നതിന്റെ ഭാഗമായി, കൃഷി വകുപ്പിന്റെ മുഴുവൻ പദ്ധതികളെയും പ്രവർത്തനങ്ങളെയും സേവനങ്ങളെയും ഏകോപിപ്പിക്കുന്നതിനുള്ള ബൃഹത്തായ ഒരു ഡിജിറ്റൽ ഓൺലൈൻ സംവിധാനം Agriculture Information Management System (AIMS) എന്ന പേരിൽ വികസിപ്പിച്ചുവരുന്നു.

(സി) എയിംസ് ആപ്പിലൂടെ കൂടുതൽ സേവനങ്ങൾ കർഷകർക്ക് ലഭ്യമാക്കാൻ സർക്കാർ തയ്യാറാകുമോ എന്നറിയിക്കാമോ?

കൃഷി വകുപ്പിന്റെ മുഴുവൻ പദ്ധതികളും പ്രവർത്തനങ്ങളും സേവനങ്ങളും ഓൺലൈൻ സേവനങ്ങളാക്കി മാറ്റി, കർഷകർക്ക് മൊബൈൽ ആപ്ലിക്കേഷൻ (എയിംസ് ആപ്പ്) വഴിയോ ഓൺലൈൻ പോർട്ടൽ വഴിയോ എല്ലാ അപേക്ഷകളും സമർപ്പിക്കുന്നതിനുള്ള സൗകര്യം തയ്യാറാക്കുന്നതിനുള്ള നടപടികൾ സ്വീകരിച്ചു വരുന്നു.

#### കർഷക പെൻഷൻ

42 (2761) ശ്രീമതി കാനത്തിൽ ജമീല: താഴെക്കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) 60 വയസ് പൂർത്തിയായ എല്ലാ ചെറുകിട-നാമമാത്ര കർഷകർക്കും പ്രതിമാസം ആയിരം രൂപ നിരക്കിൽ കർഷക പെൻഷൻ നൽകി വരുന്നുണ്ടോ; വിശദമാക്കാമോ?

ചെറുകിട നാമമാത്ര കർഷക പെൻഷൻ പദ്ധതിയിൽ ചേരുന്നതിന് അപേക്ഷ സമർപ്പിക്കുന്ന 60 വയസ് പൂർത്തിയായ ചെറുകിട-നാമമാത്ര കർഷകർക്ക്, അർഹതാ മാനദണ്ഡങ്ങൾക്ക് വിധേയമായി കർഷക പെൻഷൻ നൽകുന്നുണ്ട്. നിലവിൽ കർഷക പെൻഷൻ നിരക്ക് പ്രതിമാസം 1,600 രൂപയാണ്.

(ബി) ഈ പെൻഷൻ ലഭിക്കാൻ അപേക്ഷ എവിടെയാണ് നൽകേണ്ടത്, അപേക്ഷയോടൊപ്പം ഹാജരാക്കേണ്ട രേഖകൾ എന്തെല്ലാം, അർഹതാ മാനദണ്ഡങ്ങൾ എന്തെല്ലാം എന്നിവ വിശദമാക്കാമോ?

ചെറുകിട നാമമാത്ര കർഷക പെൻഷൻ പദ്ധതിയിൽ ചേരുന്നതിന് അതാത് കൃഷി ഭവനങ്ങളിൽ അപേക്ഷ സമർപ്പിക്കേണ്ടതാണ്. അപേക്ഷയുടെ മാതൃക കൃഷി വകുപ്പിന്റെ വെബ്സൈറ്റിൽ ലഭ്യമാണ്. അപേക്ഷയോടൊപ്പം ആധാർ കാർഡിന്റെ പകർപ്പ്, വസ്തുവിന്റെ നികുതി അടച്ച രശീതിന്റെ പകർപ്പ്, വരുമാന സർട്ടിഫിക്കറ്റ് എന്നിവ കൂടി നൽകേണ്ടതാണ്. നിലവിൽ കർഷക പെൻഷൻ കിട്ടുന്നതിനുള്ള അർഹതയും മാനദണ്ഡങ്ങളും താഴെപ്പറയുന്നു :

1. 60 വയസ്സ് പൂർത്തിയാക്കിയ 10 സെന്റേക്കിലും കൃഷി ചെയ്യുന്ന/ചെയ്തു വരുന്നതും പരമാവധി രണ്ട് ഹെക്ടർ വരെ കൃഷി ഭൂമിയുള്ളവരുമായ കൃഷി മുഖ്യ ഉപജീവനമാർഗ്ഗമാക്കിയ കർഷകനായിരിക്കണം.